



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

പ്രധാനവാർത്തകൾ

DATE: 30-06.2024

1. ലോകത്തിലെ ഏറ്റവും വലിയ തിരഞ്ഞെടുപ്പാണ് രാജ്യത്ത് നടന്നതെന്ന് പ്രധാനമന്ത്രി നരേന്ദ്രമോദി മൻ കി ബാത്തിൽ ; രാജ്യത്തിന്റെ ഭരണഘടനയിലും ജനാധിപത്യ വ്യവസ്ഥിതിയിലും വിശ്വാസം അർപ്പിച്ച ജനങ്ങൾക്ക് നന്ദി പറയുന്നതായും പ്രധാനമന്ത്രി.
2. അട്ടപ്പാടിയിൽ ആദിവാസി വിഭാഗം തയ്യാറാക്കുന്ന 'കാർത്തുമ്പി' കുടകൾ, സംരംഭകത്വത്തിന്റെ മികച്ച മാതൃകയെന്ന് പ്രധാനമന്ത്രി മൻ കി ബാത്തിൽ.
3. ട്വന്റി-20 ലോകകപ്പ് കിരീട നേട്ടവുമായി ഇന്ത്യ ; വിജയത്തിന് പിന്നാലെ ടി-20 മത്സരങ്ങളിൽ നിന്ന് വിരമിക്കൽ പ്രഖ്യാപിച്ച് രോഹിത് ശർമ്മയും വിരാട് കോലിയും.
4. രാജ്യത്ത് മൂന്ന് പുതിയ ക്രിമിനൽ നിയമങ്ങൾ നാളെ മുതൽ പ്രാബല്യത്തിൽ.
5. സംസ്ഥാനത്ത് മഴ തുടരും ; ലക്ഷദ്വീപ് - കർണ്ണാടക തീരങ്ങളിൽ മത്സ്യബന്ധനത്തിന് വിലക്ക്.

\*\*\*\*\*

---

## ഹെഡ്ലൈൻ-1

### മൻ കീ ബാത്ത് - തിരഞ്ഞെടുപ്പ്

രാജ്യത്തിന്റെ ഭരണഘടനയിലും രാജ്യത്തിന്റെ ജനാധിപത്യ വ്യവസ്ഥിതിയിലും അചഞ്ചലമായ വിശ്വാസം അർപ്പിക്കുന്ന ജനങ്ങൾക്ക് നന്ദി പറയുന്നതായി പ്രധാനമന്ത്രി നരേന്ദ്രമോദി. ആകാശവാണിയിലൂടെ പ്രധാനമന്ത്രി രാജ്യത്തെ ജനങ്ങളുമായി ആശയങ്ങൾ പങ്കുവെയ്ക്കുന്ന പ്രതിമാസ റേഡിയോ പ്രഭാഷണ പരിപാടി മൻ കീ ബാത്തിന്റെ 111-ാം പതിപ്പിൽ സംസാരിക്കുകയായിരുന്നു അദ്ദേഹം. ലോകത്തിലെ ഏറ്റവും വലിയ തിരഞ്ഞെടുപ്പായിരുന്നു രാജ്യത്ത് നടന്നതെന്നും ഇതിനായി തിരഞ്ഞെടുപ്പ് കമ്മീഷനെയും വോട്ടിംഗ് പ്രക്രിയയുമായി ബന്ധപ്പെട്ട എല്ലാവരെയും അഭിനന്ദിക്കുന്നതായും പ്രധാനമന്ത്രി പറഞ്ഞു.

\*\*\*\*\*

## ഹെഡ്ലൈൻ-2

### മൻ കീ ബാത്ത് - കാർത്തൂമ്പി (ഇൻട്രോ)

കേരളത്തിലെ അട്ടപ്പാടിയിൽ ആദിവാസി വിഭാഗം തയ്യാറാക്കുന്ന 'കാർത്തൂമ്പി' കുടകളെ കുറിച്ച് മൻ കീ ബാത്തിൽ പരാമർശിച്ച് പ്രധാനമന്ത്രി നരേന്ദ്രമോദി. സ്ത്രീകളുടെ നേതൃത്വത്തിൽ അട്ടപ്പാടിയിലെ ആദിവാസി സമൂഹം സംരംഭകത്വത്തിന്റെ മികച്ച മാതൃകയാണ് അവതരിപ്പിച്ചതെന്ന് അദ്ദേഹം പറഞ്ഞു. തങ്ങളുടെ ഉൽപ്പന്നങ്ങൾ വിൽക്കുക മാത്രമല്ല, പാരമ്പര്യവും സംസ്കാരവും ലോകത്തെ പരിചയപ്പെടുത്തുകയുമാണ് ഇവരെന്ന പ്രധാനമന്ത്രി വ്യക്തമാക്കി.

(ഹോൾഡ് പി.എം. വോയിസ്)

---

കേരളത്തിലെ ഒരു ചെറിയ ഗ്രാമത്തിൽ നിന്ന് ബഹുരാഷ്ട്ര കമ്പനികളിലേക്കുള്ള യാത്ര പൂർത്തിയാക്കുന്ന കാർത്തുവി കൂട വോക്കൽ ഫോർ ലോക്കലിന് മികച്ച ഉദാഹരണമാണെന്നും പ്രധാനമന്ത്രി അഭിപ്രായപ്പെട്ടു.

\*\*\*\*\*

### മൻ കീ ബാത്ത് - സംസ്കൃതം

ആകാശവാണി സംസ്കൃത വാർത്തകൾ പ്രക്ഷേപണം ചെയ്തതിന്റെ 50 വർഷം തികയുന്ന ഇന്ന് ആകാശവാണി കുടുംബത്തെ അഭിനന്ദിക്കുന്നതായി പ്രധാനമന്ത്രി മൻ കീ ബാത്തിൽ പറഞ്ഞു. പുരാതന ഭാരതീയ വിജ്ഞാനത്തിന്റെയും ശാസ്ത്രത്തിന്റെയും പുരോഗതിയിൽ സംസ്കൃതത്തിന് വലിയ പങ്കുണ്ടെന്ന് പ്രധാനമന്ത്രി വ്യക്തമാക്കി. ബാംഗ്ലൂരിലെ കബൂൽ പാർക്കിൽ സംസ്കൃത ഭാഷയുടെ പ്രചാരത്തിനായി ആരംഭിച്ച 'സംസ്കൃത വാരാന്ത്യം' പരമ്പരയെ കുറിച്ച് ശ്രീ മോദി പരിപാടിയിൽ പരാമർശിച്ചു.

\*\*\*\*\*

### മൻ കീ ബാത്ത് (ഇൻട്രോ)

ഇത്തവണത്തെ ലോക പരിസ്ഥിതിദിനത്തിൽ ആരംഭിച്ച "ഏക് പേട്, മാ കേ നാം' പദ്ധതിയുടെ പുരോഗതിയിൽ സന്തോഷമുണ്ടെന്ന് പ്രധാനമന്ത്രി നരേന്ദ്രമോദി മൻ കീ ബാത്തിൽ. അമ്മമാരോടുള്ള ബഹുമാനാർത്ഥം വ്യക്തങ്ങൾ നട്ടുപിടിപ്പിക്കുന്ന ക്യാമ്പയിൻ, ഭൂമിയെ ഒരു അമ്മയെപ്പോലെ പരിപാലിക്കാൻ പ്രേരിപ്പിക്കുന്നതാണെന്ന് അദ്ദേഹം വ്യക്തമാക്കി. രാജ്യത്തെ വിവിധയിടങ്ങളിൽ നിന്നുള്ള തനത് ഉത്പന്നങ്ങളെ കുറിച്ചും കായിക താരങ്ങളെ പ്രോത്സാഹിപ്പിക്കേണ്ടതിന്റെ ആവശ്യകതയെ കുറിച്ചും പ്രധാനമന്ത്രി എടുത്തു പറഞ്ഞു.

---

വിശദാംശങ്ങളിലേക്ക്.....

(വോയിസ്)

രാജ്യത്തെ വനവിസ്തൃതിയിൽ കഴിഞ്ഞ ദശകത്തിൽ അഭൂതപൂർവമായ വളർച്ചയാണുണ്ടായതെന്ന് പ്രധാനമന്ത്രി പറഞ്ഞു. "ഏക് പേട് മാ കേ നാം' പ്രചാരണം ഉൾജ്ജിതമാക്കണമെന്നും അദ്ദേഹം നിർദ്ദേശിച്ചു. വിദേശ ശക്തികളെ നേരിട്ട ധീര യോദ്ധാവ് സിദ്ധോ-കാൻഹുവുമായി ബന്ധപ്പെട്ട ഹുൽ ദിവസിൻറെ ചരിത്രം പ്രധാനമന്ത്രി വിവരിച്ചു. കുവൈറ്റ് ദേശീയ റേഡിയോയിൽ ഹിന്ദി ഭാഷയിൽ ആരംഭിച്ച പരിപാടി ഭാരതീയ സംസ്കാരത്തിൻറെ വിവിധ ഭാവങ്ങൾ ഉൾപ്പെടുത്തിയുള്ളതാണെന്ന് ശ്രീ മോദി മൻ കി ബാത്തിൽ പറഞ്ഞു. ഭാരതീയ സമൂഹത്തിനിടയിൽ ഏറെ ജനപ്രിയമായ സംരംഭം സ്വീകരിച്ചതിന് കുവൈറ്റ് സർക്കാരിനും ജനങ്ങൾക്കും നന്ദി പറയുന്നതായും അദ്ദേഹം വ്യക്തമാക്കി. തുർക്ക്മെനിസ്ഥാനിൽ അനാച്ഛാദനം ചെയ്ത ലോക പ്രശസ്തരായ 24 കവികളുടെ പ്രതിമകളിലൊന്ന് ഗുരുദേവ് രവീന്ദ്രനാഥ ടാഗോറിൻറെതാണെന്ന് പ്രധാനമന്ത്രി അറിയിച്ചു. ഇത് രാജ്യത്തിനും രവീന്ദ്രനാഥ ടാഗോറിനും ലഭിച്ച ബഹുമതിയാണ്. പത്താമത് യോഗ ദിനം ലോകം മുഴുവൻ വളരെ ആവേശത്തോടെ ആഘോഷിച്ചതായി പ്രധാനമന്ത്രി പറഞ്ഞു. ആന്ധ്രാപ്രദേശിലെ അരക്കു കാപ്പി, ജമ്മു കാശ്മീരിലെ സ്നോ പീസ് തുടങ്ങിയ പ്രാദേശിക ഉത്പന്നങ്ങളെ കുറിച്ചും അദ്ദേഹം മൻ കി ബാത്തിൽ എടുത്തു പറഞ്ഞു. അത്തരം ഉത്പന്നങ്ങളുടെ വിവരങ്ങൾ #myproductsmypride എന്ന ഹാഷ്ടാഗിൽ പങ്കിടണമെന്നും പ്രധാനമന്ത്രി അഭ്യർത്ഥിച്ചു. രാജ്യത്ത് വരാൻ പോകുന്ന എല്ലാ ഉത്സവങ്ങൾക്കും ആഘോഷങ്ങൾക്കും പ്രധാനമന്ത്രി നരേന്ദ്രമോദി ആശംസ നേർന്നു.

---

## ന്യൂസ്പേപ്പർ ആകാശവാണി.....

\*\*\*\*\*

### മൻ കീ ബാത്ത് - ഒളിമ്പിക്സ് (ഇൻട്രോ)

രാജ്യത്ത് നിന്നും പാരീസ് ഒളിമ്പിക് ഗെയിംസിൽ പങ്കെടുക്കുന്ന കായികതാരങ്ങൾക്ക് പ്രധാനമന്ത്രി മൻ കീ ബാത്തിലൂടെ ആശംസകൾ നേർന്നു. ഒളിമ്പിക്സിൽ പങ്കെടുക്കുന്ന ഭാരതീയ ടീമുമായി ഉടൻ നേരിട്ട് സംവദിക്കുമെന്ന് അദ്ദേഹം അറിയിച്ചു.

(ഹോൾഡ് പി.എം. വോയിസ് )

#Cheer4Bharat എന്ന ഹാഷ്ടാഗിലൂടെ ഒളിമ്പിക്സിൽ പങ്കെടുക്കുന്ന നമ്മുടെ താരങ്ങളെ പ്രോത്സാഹിപ്പിക്കണമെന്ന് അദ്ദേഹം ജനങ്ങളോട് ആഹ്വാനം ചെയ്തു.

\*\*\*\*\*

### ഹെഡ്ലൈൻ-4

#### ക്രിമിനൽ നിയമം

രാജ്യത്ത് മൂന്ന് പുതിയ ക്രിമിനൽ നിയമങ്ങൾ നാളെ മുതൽ പ്രാബല്യത്തിൽ വരും. ഭാരതീയ ന്യായസംഹിത, ഭാരതീയ നാഗരിക് സുരക്ഷാ സംഹിത, ഭാരതീയ സാക്ഷ്യ അധീനിയവും ആണ് നിലവിൽ വരുന്നത്. കഴിഞ്ഞ വർഷത്തെ ശീതകാല സമ്മേളനത്തിലാണ് പാർലമെന്റ് ഇത് സംബന്ധിച്ച ബില്ലുകൾ പാസാക്കിയത്. രാജ്യത്തെ പൗരന്മാരെ ശാക്തീകരിക്കുന്നതിനുള്ള സുപ്രധാന ചുവടുവയ്പ്പായി വിലയിരുത്തപ്പെടുന്ന പുതിയ നിയമങ്ങൾ സ്ത്രീകൾക്കും കുട്ടികൾക്കുമെതിരായ കുറ്റകൃത്യങ്ങളുടെ അന്വേഷണത്തിന് മുൻഗണന നൽകുന്നതാണ്.

\*\*\*\*\*

---

### ഹെഡ്ലൈൻ-3

#### ട്വന്റി-20 ലോകകപ്പ്

ട്വന്റി-20 ലോകകപ്പ് കിരീടം നേടി ഇന്ത്യ. ഇന്നലെ നടന്ന ഫൈനലിൽ ദക്ഷിണാഫ്രിക്കയെ ഏഴ് റൺസിന് പരാജയപ്പെടുത്തിയാണ് ഇന്ത്യ രണ്ടാം ടി-20 ലോകകപ്പ് കിരീടം സ്വന്തമാക്കിയത്. 17 വർഷത്തെ കാത്തിരിപ്പിനൊടുവിലാണ് ഇന്ത്യയുടെ ടി-20 കിരീടം നേട്ടം. ഇന്ത്യ ഉയർത്തിയ 177 റൺസ് വിജയലക്ഷ്യം പിന്തുടർന്ന ദക്ഷിണാഫ്രിക്കയ്ക്ക് 8 വിക്കറ്റ് നഷ്ടത്തിൽ 169 റൺസെടുക്കാനെ സാധിച്ചില്ല. വിരാട് കൊഹ്ലി, അക്ഷർ പട്ടേൽ, ശിവം ദുബെ എന്നിവരുടെ ബാറ്റിംഗ് മികവും ബോളിങ് നിരയുടെ മികച്ച പ്രകടനവുമാണ് ഇന്ത്യയെ വിജയത്തിലേക്ക് നയിച്ചത്.

\*\*\*\*\*

#### ടി-20 - അഭിനന്ദനം

ടി-20 ലോകകപ്പ് കിരീടം നേടിയ ഇന്ത്യൻ ടീമിനെ രാഷ്ട്രപതി ദ്രൗപദി മുർമു, ഉപരാഷ്ട്രപതി ജഗ്ദീപ് ധൻവർ, പ്രധാനമന്ത്രി നരേന്ദ്ര മോദി, പ്രതിപക്ഷ നേതാവ് രാഹുൽ ഗാന്ധി തുടങ്ങിയവർ അഭിനന്ദിച്ചു. മത്സരത്തിലുടനീളം മികച്ച പ്രകടനം കാഴ്ച വെച്ച ഇന്ത്യൻ ടീമിന്റെ വിജയം ഏറെ അഭിമാനം പകരുന്നതാണെന്ന് രാഷ്ട്രപതി ആശംസാ സന്ദേശത്തിൽ പറഞ്ഞു. ഇന്ത്യയുടെ അതിശയകരമായ പ്രകടനം അവരുടെ അർപ്പണബോധത്തിന്റെയും കഠിനാധ്വാനത്തിന്റെയും തെളിവാണെന്ന് ഉപരാഷ്ട്രപതി സമൂഹമാധ്യമത്തിൽ കുറിച്ചു. കിരീടനേട്ടം ഇന്ത്യയ്ക്കെ അഭിമാനമാണെന്നും ഓരോ ഇന്ത്യക്കാരനും ഈ നേട്ടത്തിൽ അഭിമാനിക്കുന്നുവെന്നും പ്രധാനമന്ത്രി പറഞ്ഞു. മത്സരത്തിൽ ഗംഭീര പ്രകടനം കാഴ്ചവെച്ച ടീം ഇന്ത്യയ്ക്ക് അഭിനന്ദനം അറിയിച്ച ശ്രീ രാഹുൽ ഗാന്ധി, രാഹുൽ ദ്രാവിഡിന്റെ പരിശീലന മികവിനെയും പ്രശംസിച്ചു.

\*\*\*\*\*

**ഹെഡ്ലൈൻ-3എ**

**ടി-20 വിരമിക്കൽ പ്രഖ്യാപനം**

ഇന്ത്യയുടെ രണ്ടാം ട്വന്റി 20 ലോകകപ്പ് കിരീട നേട്ടത്തിന് ശേഷം ടി-20 മത്സരങ്ങളിൽ നിന്ന് വിരമിക്കൽ പ്രഖ്യാപിച്ച് രോഹിത് ശർമ്മയും വിരാട് കോലിയും. കോലി വിജയത്തിന് തൊട്ടു പിന്നാലെയും ക്യാപ്റ്റൻ രോഹിത് ശർമ്മ മത്സരത്തിന് ശേഷം മാധ്യമപ്രവർത്തകരോട് സംസാരിക്കവെയാണ് വിരമിക്കൽ പ്രഖ്യാപിച്ചത്.

\*\*\*\*\*

**ഹെഡ്ലൈൻ-5**

**മഴ**

സംസ്ഥാനത്തെ വടക്കൻ ജില്ലകളിൽ മഴ തുടരുന്നു. കൊച്ചി നഗരത്തിലും പ്രാന്ത പ്രദേശങ്ങളിലും ഇന്ന് രാവിലെ മുതൽ കനത്ത മഴ അനുഭവപ്പെട്ടു. കോഴിക്കോട്, കണ്ണൂർ, കാസർഗോഡ് ജില്ലകളിൽ ഇന്ന് മഞ്ഞ ജാഗ്രത നിർദ്ദേശം നൽകിയിട്ടുണ്ട്. ലക്ഷദ്വീപ് - കർണ്ണാടക തീരങ്ങളിൽ മത്സ്യബന്ധനത്തിന് പോകരുതെന്നും മുന്നറിയിപ്പുണ്ട്. കേരള, തമിഴ്നാട് തീരങ്ങളിൽ ഉയർന്ന തിരമാലക്ക് സാധ്യതയുള്ളതിനാൽ തീരദേശവാസികൾ ജാഗ്രത പാലിക്കണം.

\*\*\*\*\*

**ഭൂമി തരം മാറ്റം - കെ രാജൻ**

ഭൂമിതരം മാറ്റൽ അപേക്ഷകൾ അതിവേഗം തീർപ്പാക്കുന്നതിനായി സംസ്ഥാനത്ത് താലൂക്കടിസ്ഥാനത്തിൽ നടപ്പാക്കുന്ന വികേന്ദ്രീകരണ സംവിധാനത്തിന്റെ ഉദ്ഘാടനം മന്ത്രി കെ.രാജൻ നാളെ നിർവഹിക്കും. മന്ത്രിമാരായ

---

വി.ശിവൻകുട്ടി, ജി.ആർ അനിൽ എന്നിവർ പങ്കെടുക്കും. പുതിയ സംവിധാനത്തിലൂടെ 27 ആർ.ഡി.ഓ അല്ലെങ്കിൽ സബ്ജക്ടർമാർ കൈകാര്യം ചെയ്തിരുന്ന തരം മാറ്റ അപേക്ഷകൾ ഇനി മുതൽ 71 അധികാര സ്ഥാനങ്ങൾ ആവും കൈകാര്യം ചെയ്യുക.

\*\*\*\*\*

### **പക്ഷിപനി**

പക്ഷിപനി പടർന്ന് വീടിച്ച ആലപ്പുഴയിൽ പ്രതിരോധ പ്രവർത്തനങ്ങൾ ചൊവ്വാഴ്ചയോടെ പൂർത്തിയാകും. ചേന്നം, പള്ളിപ്പുറം, കടക്കരപ്പള്ളി, പട്ടണക്കാട്, തണ്ണീർമുക്കം, കണ്ടതിക്കുഴി എന്നിവിടങ്ങളിൽ ഇനിയും പക്ഷികളെ കൊന്നൊടുക്കാറുണ്ട്. പക്ഷിപനി ഏറ്റവും നാശം വിതച്ചത് ചേർത്തല താലൂക്കിലാണ്. പ്രതിരോധ പ്രവർത്തനങ്ങളുടെ ഭാഗമായി കൂടുതൽ സുരക്ഷ ഉറപ്പാക്കിയ ശേഷമേ കോഴി വളർത്തൽ അനുവദിക്കൂ എന്ന് അധികൃതർ അറിയിച്ചു.

\*\*\*\*\*

### **മലേറിയ - കോഴിക്കോട്**

കോഴിക്കോട് നാദാപുരത്ത് അതിഥി തൊഴിലാളിക്ക് മലേറിയ രോഗം സ്ഥിരീകരിച്ചു. പനിയെ തുടർന്ന് നാദാപുരം താലൂക്ക് ആശുപത്രിയിൽ ചികിത്സ തേടിയതിനെ തുടർന്ന് നടത്തിയ പരിശോധനയിലാണ് രോഗം സ്ഥിരീകരിച്ചത്. പ്രദേശത്ത് പ്രതിരോധ പ്രവർത്തനങ്ങൾ ശക്തമാക്കുമെന്ന് അധികൃതർ അറിയിച്ചു.

\*

\*\*\*\*\*

\*\*\*\*\*